

Sewε konḡbanḡa ḡa
PYERI
wila yonlḡḡ ma torogo

Sewε wi nawa senre

Zhezu wi pitunḡḡ Pyeri wo wila ki sewε ḡa wi yonlḡḡ maa torogo. Pyeri wila pye Zhezu wi pitunmbolo ke ma yiri shyen mbele wila wḡ wo wa. Pyeri wo paa pye na jate pe ni ma wε. Pyeri meḡe ki yen Girekiye senre ni, ki kḡḡ wowi ḡa walaga. Zhezu wo wila Pyeri meḡe ki taga wi na. Eburuye senre ti ni wi meḡe ko layi ḡa Simḡ. Pyeri wila pye Galile tara fenne woo ma yiri wa Betisayida ca (Zhan 1.43). Pyeri wo naa wi nḡsepyḡ lenaḡa Andire wi ni paa pye ḡḡbanra wḡfenne wa Galile lḡḡḡḡ ki ni. Eεn fḡ, naa Zhezu wila kaa pe yeri ma yo pe pye wi fḡḡḡḡfenne, a pḡ si ḡḡbanra wḡmḡ pi yaga mεε taga wi na. Naa paa kaa Zhezu wi gbo, a wḡ yen ma yiri, ma kari wa yenḡele na, Sentanra nda ti yen na para wi wogo na, a Pyeri wḡ siri yari wa Zheruzalemu ca, naa wa Zhude tara konaa wa Samari tara. Mbe yala kaleḡe ki yen na ḡḡa yuun ki ni, Pyeri wila kari fḡ wa Ḍḡmu ca. Pa paa wi gbo wa; paa wi kan tiparaga na maa gbo.

Laga ki sewε ḡa wi ni, Pyeri wḡḡi yo we kan ma yo Siliven ḡa pe yinri Silasi wo wila ki sewε ḡa wi yonlḡḡ wi kan (5.13). Tagafenne mbele pḡ ḡḡḡḡ ma jaraga tara ta yeḡe ni, Pyeri wila sewε wi yonlḡḡ maa torogo poro kan. Nala pa ki tara ti yen wa Turiki tara ti ni (1.1)

Ki sanga wi ni tagafenne mbele paa pye wa ki lara ti ni, paa pye na pe jḡḡ fḡ jḡḡḡ. Ko kala kḡ ti Pyeri wila ki sewε ḡa wi yonlḡḡ mbe kotogo kan pe yeri.

Wa sewε wi go (1.2-12) laga ki ni, Pyeri wi yen na tagafenne pe nawa tuun fḡ Yenḡele li yaa ka pe shḡ, konaa li kḡḡḡḡ teḡe pe kan wa yenḡele na. Pe yaa ka ki kḡḡḡḡ ki ta, na Zhezu wiga ka sḡḡḡḡ mbe pan pilige punḡḡo wogo ki na we. Ki kala na, na kanḡbanra ka ḡḡḡḡ pe na, pe daga mbe yere jḡḡḡ wa tagawa pi ni.

Wa sewε wi go (1.13--2.10) laga ki ni, Pyeri wi yen naga yenri tagafenne pe yeri paa pe yinweḡe ki piin ki pye kpoyi.

Wa sewε wi go (2.11--4.9) laga ki ni, Pyeri wi yen na pe yenringbanga yenri fḡ pe tangalḡmḡ pi pye jembe wa mbatagambala pe sḡḡḡḡ konaa poro yeε jate pe yeε sḡḡḡḡ. Pe daga mbaa Kiriwi wi fḡḡḡḡ, wo ḡa wḡ jḡḡ ali maga ta wii kapeḡe kpe pye.

Wa sewε wi kḡsaga (5.1-14), Pyeri wi yen na yerewe kaan tagafenne poro naa yekeele pe yeri, konaa ma sharaga jenri taga wa.

Sewe wi yen ma koonlo yege nga na

Sewe wi lesaga senre konaa sharaga 1.1-2

Shoƙo pi yen na jigi tagasaga nga kaan 1.3-12

Tagafenne pe yinwege ki daga mbe pye kpoyi 1.13--2.10

Tagafenne pe tangalomo wa mbatagambala pe sɔƙoƙo 2.11--4.6

Tangalomo wa gbogolomo woolo pe sɔƙoƙo 4.7--5.14

Sewe wi torogo mbele yeri konaa pe sharaga

1 ¹ Mi Pyeri, mi ɗa mi yen Zhezu Kirisi wi pitunɗo*, muwi mila ki sewe ɗa wi torogi yoro mbele Yenjele li wo ye kan, yoro mbele ye jaraga ma pye nambanmbala wa Pɔn, naa Galasi, naa Kapadɔsi, naa Azi konaa Bitini kindaye pe ni we. ² We To Yenjele li ye wo ma yala ɗa laa kon ma tege faa ki ni, jango ye pye li woolo Yinnekpoyi li fannga na, yaa Zhezu Kirisi wi senre ti nuru, wi kasanwa pi ye pye kpoyi*.

Yenjele sa yinne naa yeyinɗe kan ye yeri ka mbaa tari ti na!

We jigi tagasaga ki yen yinwege wogo

³ Ye ti waa Yenjele li sonni, lo na li yen we Fo* Zhezu Kirisi wi To we. Pa li kaa we yinriwe ta jenge we, a li si yinwefonɗo kan we yeri Zhezu Kirisi wi yenne ma yiri wa kunwo pi ni pi fannga na. Ki pye ma, jigi tagasaga yinwege wogo yen we yeri. ⁴ A we si korogo ta ɗa ki se joko, ki se cen fyango* ni, ki tiyowoo pi se ko. Ki korogo ki yen ma tege ye kan wa yenjele na, ⁵ yoro mbele Yenjele li yawa pi yen

na ye korosi, ye tagawa pi fannga na fo shoƙo pi sa pan. Ki shoƙo we, Yenjele luu gbegele maa tege mboo naga dunruya kosanga ni.

⁶ Ki shoƙo pi kala na, ye yen na yowori fo jenge, ali maga ta yingo ki daga ye pye yesanga ni wagati jenri ni, wamawelewe cenle legere nda tila ye taa ti kala na. ⁷ Ti go ko yen mbe ye tagawa pi wa mbe wele, mboo tiyowoo pi jen. Te wi yen yarikogo, ma si yala pe maa wa ma wele wa kason ki ni. Ki pyelomo nunɗa pi na, ye tagawa mba pi yon ma we te wi na, pe maa wa ma wele, jango pi pye sinmbe. Kiga pye ma, pa ye yaa sonmo, naa gbeme, naa gbogowo ta, na Zhezu Kirisi wiga kaa yee naga sanga ɗa ni we. ⁸ Wi yen ma ye ndanla ali maga ta ye faa yan gben. A ye taga wi na maga ta ye woro naa yaan yingo. Ki kala na, ye nayinne gboo ta na yowori, ki nayinne pi gbogo fo lere se ya mboo koroo yo senre ni, ⁹ katugu tagawa pi tonli yoo ta, wo wi yen ye yinjele ke shoƙo we.

¹⁰ Ki shoƙo we, Yenjele yon senre yofenne* paa ki lagaja mboo koroo jen, ma yewe pi wogo na fo jenge. A pe Yenjele li yon senre yo yarikanga ɗa li mbaa kan ye yeri ki wogo na. ¹¹ Kirisi* wi Yinne na

lâa pye pe ni, lâa kagala ngele naga pe na, paa pye naga nḡbanga mbe ke pyesanga naa ke pyelom̄ pi jen; katugu, faa, ki Yinne lâa pye na Kirisi wi jɔlɔɔ wogo ki yari, konaa gbɔɔwɔ mba wi mbaa ka ta ko punḡo na pi ni. ¹²Yenḡele lâa ki naga li yɔn senre yofenne pe na ma yo kagala ngele lâa kan pe yeri paa yuun, ke sila pye poro kpaw wogolo, ɛen fɔ, kâa pye yoro wogolo. Ki kagala wele, Sentanra ti yofenne pè ke yari koni ye kan Yinnekpoyi li fanḡa na, lo na Yenḡele li tun ma yiri wa naayeri we. Merɛɛye* poro na, paa ki jaa mbe ki kagala ke yan mbe ke jen.

Tagafenne pe tangalom̄ pi daga mbe pye kpoyi

¹³Ki kagala ke kala na, ye ye jatere wi gbegele yoo tɛɛɛ. Ye koro yenmbele†. Ye ye jigi wi ni fuun wi taga yinme mba pi yaa ka kan ye yeri, na Zhezu Kirisi wiga kaa yɛ naga pi na. ¹⁴Yaa Yenḡele li senre ti nuru. Jogo kagala ngele kâa pye ye ni faa maga ta ye yen kambajenmbele, yaga kaa taanri mbaa yala koro ni. ¹⁵ɛen fɔ, ye pye kpoyi wa ye tangalom̄ pi ni fuun pi ni, paa Yenḡele na li ye yeri li yen kpoyi we. ¹⁶Katugu ki yen ma yɔnlɔɔ wa Yenḡele senre sewe wi ni ma yo fɔ: «*Ye pye kpoyi, katugu mi yen kpoyi*†.»

¹⁷Wa ye yenrewe pi ni, ye maa Yenḡele li yinri ye To, lo na li maa

kiti kɔɔn leele pe ni fuun pe na, na yala pe kapyere ti ni, laa lere wɔ lere ni. Ki kala na, wa wagati ḡa fuun wì koro ye pye laga dunruya wi ni, yege naga wa ye tangalom̄ pi ni fɔ ye yen na fyɛ Yenḡele li yege. ¹⁸Katugu Yenḡele li ye go sho ye tɔnli fu tangalom̄ mba yè ta ye teleye pe yeri pi ni, paa yege ḡga na yège jen we. Lii ye go sho yaara nda ti ma jɔɔ to ta ni, paa penjara naa te yen. ¹⁹Ayoo, li ye go sho Kirisi wi kasanwa sɔnḡbanga woo po ni. Wo wì pye paa simbapyɔ yen, ḡa wi yen tulugo fu naa fyɔnḡo fu. ²⁰Yenḡele lâa Kirisi wi wɔ na dunruya wi fa da gben, lùu naga ki wagati punḡo woo ḡa wi ni, ye yɔnwɔ po kala na. ²¹Yè taga Yenḡele li na wo fanḡa na. Lo lùu yen maa yirige wa kunwɔ pi ni ma gbɔɔwɔ kan wi yeri. Kì pye ma, a yè si ye tagawa naa ye jigi wi taga Yenḡele li na.

²²Ye ye nawa pi pye kpoyi kaselege senre nda yè le to ni, ye sefenne pe ta pe ye ndanla sɔbe ni wa tagawa pi ni. Ki kala na, ye ye yɛ ndanla jenḡe ye kotogo ki ni fuun ni. ²³Katugu yè yinwefɔnḡo ta Yenḡele li senre nda ti yen yinwege woro naa kɔsaga fu to fanḡa na. Kì pye ma, ye woro to ḡa wi ma ku wo piile, ɛen fɔ, ye yen to ḡa wi se ku wo piile. ²⁴Ki yen paa yege ḡga na Yenḡele senre sewe wi yen naga yuun ma yo fɔ:

†1.13: *Mbe koro yenmbele*: Ko yen mbe gbegele mbe cen ki cenwe.

†1.16: Levi 19.2.

*Leele pe ni fuun pe yen paa yan
yen.*

*Pe tiyɔnwɔ pi ni fuun pi yen paa
yan fyɛnrɛ yen.*

*Yan ki ma waga, ki fyɛnrɛ ti ma
kaanla ma toori.*

²⁵ *Ɛɛn fɔ, we Fɔ wi sɛnrɛ ti yaa
koro wa fɔ sanga pyew†.*

Ki sɛnrɛ to ti yen Sentanra nda pàa
yo ma ye kan we.

Sinndelege yinwege wogo naa Yenjele li leele kpoyi wele

2 ¹ Ki kala na, ye nambewe pi ni
fuun pi yaga, naa yagbogowo
pi ni fuun, naa kopiire ti ni, naa
yenjaga ki ni konna lesangara sɛnrɛ
ti ni. ² Ye pye paa piyengele yen:
Yenjele sɛnrɛ nda ti yen paa nɔnɔ
jenje yen, ti la mbaa ye taa paa
yege nga na yinriwe la ki ma
piyenle li ta we, jango ye kaa wɔ
ye le ye showɔ pi ta pew. ³ Katugu
yege nga na we Fɔ* wi yen ma yɔn,
yège jen makɔ.

⁴ Ye fulo we Fɔ wi tanla, wo ɲa
wi yen sinndelege yinwege wogo.
Leele paa je ki na, ɛɛn fɔ, Yenjele
ligi wɔ, a kɪ pye sɔnɲgbanga wogo
li yege na. ⁵ Yoro fun ye fulo wi
tanla ye pye paa sinndeere yinwege
woro yen. Pe ye tɛge pe Yinnekpoyi
li yunɲbɔgɔ ki kan, jango ye
pye saraga wɔfenne* kpoyi*, mbaa
Yinnekpoyi saara* woo Yenjele li
yeri Zhezu Kiriwi fannɲa na, to ti

yen ma Yenjele li ndanla. ⁶ Kɪ pye
ma, Yenjele sɛnrɛ sewe wi yen na
nga yuun ki nga fɔ:

*Ye wele, mi sinndelege sɔnɲgbanga
wogo wɔ,*

mi yen naga teri wa Siyɔn ca
paa go yenle sinndelege
konɲbanɲa yen.*

*Lere ɲa ka taga ki na wo se fere
shɔ fyew†.*

⁷ Ki kala na, ki sinndelege ki yen
sɔnɲgbanga wogo yoro tagafenne
ye kan. Ɛɛn fɔ, mbele pee taga ki
na, ki yen ma yɔnɔgɔ wa Yenjele
sɛnrɛ sewe wi ni ma yo fɔ:

*Go wafenne pè je sinndelege nga
na,*

*ko kɪ pye go yenle li sinndelege
konɲbanɲa ye†.*

⁸ Kɪ yo naa wa Yenjele sɛnrɛ sewe
wi ni laga ka na ma yo fɔ:

*Ki yen sinndelege nga ki maa leele
kaan pe maa kunrugu ki
na,*

*ma pye walaga nga ki maa leele
jaanri†.*

Pè kurugo, katugu pee yenle mbe
taga Yenjele li sɛnrɛ ti na. Pa ki
wogo kila kɔn ma tɛge pe kan ma.

⁹ Ɛɛn fɔ, yoro wo na, ye yen
cenle na Yenjele li wɔ, ma pye
Wunlunaja wi saraga wɔfenne; ye
yen cenle na li yen kpoyi ma pye
Yenjele li woolo. Li ye go shɔ, jango
yaa li kagbɔgɔ ke yari. Lo li ye
yeri ye yiri wa wɔwɔ pi ni ye ye wa

†1.24-25: Eza 40.6-8.

†2.6: Eza 28.16.

†2.7: Yuuro 118.22.

†2.7-8: Eza 8.14-15.

li yanwa gbɔɔ pi ni. ¹⁰Faa ye sila pye Yenŋele li woolo, een fɔ koni, ye yen li woolo. Faa Yenŋele li sila ye yinriwe ta, een fɔ koni, li ye yinriwe ta.

Yaa tanri paa Yenŋele li tunmbyeele yen

¹¹Na wenne, ye yen nambanmbala ma pye cenfenne laga tara ti na, ki kala na, mila ye yenri fɔ: Ye ye yee yingiwɛ jen wire ti jogo kagala ke ni, ke maa malaga gbɔɔn ye yinŋele ke ni. ¹²Yaa tanri tangalɔmɔ jembe na mbele pee sheri* pe sɔɔwɔ, kiga pye ma, ali na pe kaa ye mɛpege yinri mbe yo ye yen kapege pyefenne, pa pe yaa ka ye kapyere jende nda yaa piin ti yan mbe Yenŋele li gbɔɔ ti kala na, na liga ka pan pilige ŋga ni we.

¹³Leele mbele pe yen fanŋga fenne, yaa pe fanŋga ki ni fuun ki gbogo we Fɔ wi kala na. Yaa wunlumbolo to wi gbogo, wo ŋa wi yen ma cen fanŋga fenne pe go na we. ¹⁴Yaa gboforoneriye pe gbogo, poro mbele wunlumbolo to wì tun pe saa kapere pyefenne pe jɔɔ paa kajenŋe pyefenne pe sɔnni we. ¹⁵Ŋga Yenŋele li yen na jaa koyi ŋga fɔ leele mbele pe yen kambajenmbele ma pye lembire, ye pe yɔnrɔ ti tɔn pe na ye kajenŋe ŋga yaa piin ki ni. ¹⁶Yaa tanri paa lesele yen, konaa ki ni fuun, yaga ka ye lesewe pi le mbaa kapege ki piin larawa. Een fɔ, yaa

tanri paa Yenŋele li tunmbyeele yen. ¹⁷Yaa leele pe ni fuun pe gbogo, ye tagafenne yeenle pe ye ndanla. Yaa fye Yenŋele li yege, yaa wunlumbolo to wi gbogo.

Kirisi wi jɔɔɔ ki yege nagawa

¹⁸Yoro tunmbyeele wele, yaa ye teele pe senre ti nuru yaa pe gbogo jenŋe. Teele mbele pe yen jembele ma pye kotoyinŋe ni, yaga kaa poro nunŋba gbogo, een fɔ, ali mbele pe yen nambewe fenne fun o; ¹⁹katugu jɔɔɔ ŋga kii daga lere wi jɔɔ, na wi kaa ki jɔɔ mbege kun wi yee ni Yenŋele li yege fyere ti kala na, ki wogo ki yen ma yɔn. ²⁰Na paga ye gbɔn ye kapere pyege kala na, a yege kun ye yee ni, yinŋi sɔnmɔ ye yaa ta wa ki wogo ki ni? Een fɔ, na ye kaa jɔɔ ye kajenŋe pyege ki kala na, a yege kun ye yee ni, ki wogo ki yen ma yɔn Yenŋele li yege na. ²¹Ko mege kì ti Yenŋele li ye yeri, katugu Kirisi* wo jate wì jɔɔ ye kala na maga yege naga ye na, janŋo yaa tanri wa wi tuuro ti ni. ²²Wi sila kapege kpe pye, yagbogowo senre kpe sila yiri wa wi yɔn†. ²³Naa pàa wi tegele, wi sila ki tegele li sɔngɔɔ pe na. Naa pàa wi jɔɔ, wi sila senŋbanra yo mbe wa pe na, een fɔ, wila wi yee le Yenŋele li kee, lo na li maa kiti sinŋe kɔɔn we.

²⁴*Kirisi wo jate wì we kapere ti le
wi wire ti ni wa tiparaga*
ki na,*

†2.22: Eza 53.9.

*janjo waga kaa we yinwege ki piin
naa wa kapege ki ni,
een fo, waa we yinwege ki piin ki
sin Yenjele li yege na.
Ye sagala wi gbɔnrɔ tuuro to
fannga na†.*

²⁵ Yaa pye paa simbaala yen, mbele pe punjo na yanri faa. Een fo koni, ye songɔrɔ ma pan Kirisi ɲa wi yen ye yinjele ke konrifɔ konaa ke welefo wi kɔrɔgɔ.

Japɔrɔwɔ naa nambɔrɔwɔ senre

3 ¹Yoro jeele wele fun, yaa ye penɛ pe senre ti nuru, janjo pe ni, na mbele si taga Yenjele li senre ti na, ye tangalɔmɔ pi kala na, pe taga Kirisi* wi na, kiga ka pye senyoro ni; ²katugu ye tangalɔmɔ pi yen kpoyi* ma pye leele gbɔgɔwɔ† ni yege ɲa na, pe yaa ki yan. ³Kii daga ye yee ferewe pi pye wire to woo, ko yen fo: Yimbɔgɔ, naa te lege naa paara tiyɔnrɔ pɔgɔ. ⁴Een fo, ye yee ferewe pi daga mbe pye wa ye nawa, mbe pye ferewe mba pi se jɔgɔ, ko yen fo mbe pye kotoyinje ni konaa mbe pye pɔw. Po pi yen sɔnɲgbanga woo Yenjele li yege na. ⁵Faa jeele kpoyi mbele paa pe jigi wi taga Yenjele li na, pa paa pye na pe yee fere ma. Paa pye na pe penɛ pe senre ti nuru. ⁶Pa Sara la pye ma, wila pye naa pɔlɔ Abirahamu wi gbogo naa yinri fo: «Na tafɔ.» Na ye kaa kajenje piin, na ye jatere wii piri ye na fyere ta kpe kala na, pa

ye yaa kanja mbe pye wi setirige sumborombiile.

⁷Yoro nambala wele fun, yaa ye yinwege ki piin ye jeele pe ni tijinliwe ni, yege jen ye yo pe wire ti fanja ki kologo ma we ye wogo ki na. Yaa pe gbogo, katugu Yenjele li yinwege ɲa kan paa yarikanga yen, ye yen ki kɔrɔgɔ lifenne yeenle pe ni. Kiga pye ma, pa yaraga ka se ye Yenjele yenrewe pi yerege.

Mbaa jɔlɔ kasingge ɲa mà pye ki kala na

⁸Ko ki ni fuun punjo na, ye ni fuun ye ye jatere wi pye nunjba, yaa ye yee yinriwe taa, ye ye yee ndanla paa nɔsepiile yen. Leele pe yunjbɔgɔrɔ mbaa ye taa, yaa go sogo yaa ye yee kaan. ⁹Yaga ka lere kapege fɔgɔ tɔn kapege ni, nakoma mbe tegele fɔgɔ tɔn tegele ni. Een fo, yaa duwaw piin pe kan, katugu Yenjele li ye yeri ko kala na, janjo ye pye duwaw kɔrɔgɔ lifenne. ¹⁰Ki yen paa yege ɲa na Yenjele senre sewe wi yen naga yuun fo:

*Lere ɲa wila ki jaa mbe yinwetanga
ta,
mbe pilitanya yan,
wuu yee yigi senpere yogo ki ni,
wuu yɔn ki yigi yagbogowo
senyogo ki ni.*

¹¹ *Wi punjo le kapege ki ni wila
kajenje piin.*

*Wila yeyinje ki lagajaa wi mara
ki na;*

†2.24: Eza 53.5.

†3.2: Pe tangalɔmɔ pi mbe ya pye mbaa Yenjele lo gbogo.

¹²katugu we Fɔ* wi yege yen
lesinmbele pe na,
wi nungbolo yen pe yenrewe pi na.
Een fɔ, wì yiri kapere pyefenne pe
kɔrɔgɔ†.

¹³Na yaga bala mbaa kajenge piin,
ambɔ wi yaa kapege pye ye na?

¹⁴Ali na kàa pye ye yen na jɔɔ
kasingge nga yaa piin ko kala na,
ferewe yen ye woo. Yaga kaa fye
leele pe yege, mbe ye jatere wi yaga
wi piri ye na†. ¹⁵Een fɔ, yaa Kirisi
wi gbogo wa ye kotooro ti na, wo wi
yen ye Fɔ we. Jigi tagasaga nga ki
yen ye yeri, lere nga fuun ka ye yewe
senre ta ni ki wogo na, ye pye ye
gbegede sanga pyew mboo yɔn sogo.

¹⁶Een fɔ, yaa ki piin kotoyinenge ni
yaa pe gbogo. Ye nawa jatere jenne
ta, jango na pe kaa ye mepege yinri,
mbele pe yen na senpere yuun ye
tangalɔmɔ jembe mba yaa tanri
Kirisi wi ni pi na, fere mbe pe yigi
pe senre ti kala na. ¹⁷Na kaa pye ki
yen Yenjele li nandanwa kala yaa
jɔɔ kajenge pyege ki kala na, ko
mbɔnrɔ yaa jɔɔ kapege pyege kala
na ko na. ¹⁸Kirisi wo jate wì ku
kusaga nungba wagati wi ni fuun
woo leele pe kapere ti kala na, wo
nga wi yen sinne wì ku mbele pee
sin pe yɔnlɔ, jango mbe kari we ni
Yenjele li kɔrɔgɔ. Pàa wi gbo wire
to kanngɔɔ, een fɔ, wi yen yinwege
na naa, Yinnekpoyi li fannga na.
¹⁹Ki Yinnekpoyi li fannga ki na, wì

kari yere ma saa Yenjele senre yo
kuulo pe yinjele njele wa kaso
ke kan, ²⁰ko kɔrɔ wo yen fɔ leele
mbele pàa je Yenjele li senre ti na
faa, pe yinjele wele. Yenjele làa
ki kun li yee ni ma pe sige ma saa
gbɔn Nowe* wi tɔnmɔkɔrɔ gbenge*
ki tepiliye yi na. Leele jenri pàa ye
wa ki tɔnmɔkɔrɔ gbenge ki ni, ko
kɔrɔ wo yen leele kɔlɔtaanri, ma
shɔ tɔnmɔ pi kee. ²¹Ki tɔnmɔ pìla
pye batemu* wi yanlee, nga wi yen
na ye shoo yingɔ. Ki batemu wi
woro mbe wire ti woli mbe fyongɔ*
ko laga ti na, een fɔ wi yen mbe
Yenjele li yenri, li ye kan nawa
jatere jenne ni naa Zhezu Kirisi
wì yen ma yiri wa kunwɔ pi ni
ki fannga na. ²²Zhezu Kirisi wo
wì kari wa yenjele na, wì yen wa
Yenjele li kalige kee ki na. Wi yen
merageye* poro naa fannga fenne
naa yawa fenne mbele fuun pe yen
wa naayeri pe go na.

Tangalɔmɔ fɔnmɔ

4 ¹Ki kaa pye Kirisi* wì jɔɔ wa
wi wire ti ni, ki kala na, yoro
fun ye ko jatere pyewe nungba po
le pi pye paa ye malingbɔnyaara†
yen; katugu lere nga kaa jɔɔ wa
wi wire ti ni, wo ma laga kapege
pyege ki na. ²Mbege le yingɔ wo
na, yinwege sannga nga kì koro ye
pye laga dunruya wi ni, ye daga
mbaa ki piin mbaa yala Yenjele li

†3.10-12: Yuuro 34.13-17.

†3.14: Eza 8.12-13.

†4.1: *Pi pye paa ye malingbɔnyaara yen*: Ko kɔrɔ wo yen ye ngebli kapege ki ni yege yaga.

nandanwa kala lo ni. Yaga kaa ki piin mbaa yala leele pe jogo kagala koro ni. ³Katugu wagati ŋa yè pye ma toro, na tanri na yala mbele pee sheri* pe nandanwa kagala ke ni, wì yala ma. Ki sanga wi ni, yàa pye na ye yinwege ki piin wa kalikalawa pi ni, naa jogo pere ti ni, naa sinwɔɔ ti ni, naa lindanwa ndorogo naa sinwɔɔ ndorogo ki ni, naa senre sunmɔ tipewe pi ni. ⁴Yingɔ ni, mbele pee sheri pe yen na kawa ma yo ye woro na pinlele pe ni mbaa ki kalikalawa ndorowo pi piin naa. Kì pye ma, pe yen na ye mege ki jogo. ⁵Ɛen fɔ, pe yaa ka pe kapyere ti yege yo Yenŋele li kan, lo na li yen ma gbegele mbe kiti kɔn weele poro naa kuulo pe na we. ⁶Ko kì ti Sentanra tìla yo fun ma kuulo pe kan sanga ŋa ni pàa pye yinwege na we. Kunwɔ kiti wìla kɔn pe na paa yege ŋga na ki yen na piin leele pe ni fuun pe na we. Sentanra tì yo ma pe kan, jaŋgo Yinnekpoyi li fanŋga na pe pye yinwege na paa yege ŋga na Yenŋele li yen yinwege na we.

Yaa Yenŋele li yarikanra ti wele jenge

⁷Yaara ti ni fuun ti kɔsanga wì yɔngɔ. Ki kala na, ye pye tijinliwe fenne, ye ye yee yingiwè jen, jaŋgo ye ya yaa Yenŋele li yenri. ⁸Ŋga kì wè kala li ni fuun na, ko yen fɔ ye ye yee ndanla jenge, katugu *ndanlawa pi ma kapere legere kɔ*[†]. ⁹Yaa ye

yee yaara woo wa ye yinre, yaga kaa ki piin mbaa kɔngɔri. ¹⁰Ye ni fuun nunŋba nunŋba yarikanga ŋga yè ta Yenŋele li yeri, yaa ye yee kala yɔngɔ ki ni, ye pye Yenŋele li yarikanra cɛnle legere ti welefenne jembele. ¹¹Ŋa kaa Yenŋele senre yuun, wila ki piin paa Yenŋele li senre yofɔ* yen. Ŋa kaa tunŋgo piin, wila ki piin fanŋga ŋga Yenŋele li kan wi yeri ko ni, jaŋgo gbɔgɔwɔ mbe kan Yenŋele yeri kala li ni fuun ni Zhezu Kirisi wi fanŋga na. Gbɔgɔwɔ naa yawa pi yen wi woo fɔ sanga pyew! Anmiina*.

Mbaa jɔlɔ mbege ta ma yen tagafɔ

¹²Na wenne, wamawelege ŋgbanga ŋga ki yen na ye taa ndee ye yen na kason kɔɔn mbe yiri, ko ka ka ye pari mbe pye ndee kala la li ye ta, na la fa pye faa. ¹³Ɛen fɔ, yaa yɔgɔri, katugu yè ye tasaga ta wa Kirisi wi jɔlɔgɔ ki ni[†], jaŋgo na wiga kaa gbɔgɔwɔ pi naga sanga ŋa ni, yoro fun yaa yɔgɔri ye yin nayinme ni. ¹⁴Na pe kaa ye tegele Kirisi wi mege ki kala na, ferewe yen ye woo, katugu Yenŋele li Yinne na li yen gbɔgɔwɔ wolo, li yen ma cɛn ye na. ¹⁵Wa kpe ka kaa jɔlɔ ye ni, katugu wi yen legbolere, nakoma yoo, nakoma kapege pyefɔ, nakoma ŋa wùu yɔn le wi lewee yenle wa kagala ni. ¹⁶Ɛen fɔ, na lere wa kaa jɔlɔ, katugu wi yen keretiyen*, ko ka ka ferè wa wi na,

[†]4.8: Yomi 10.12.

[†]4.13: Ko yen naga nari ma yo pe yen na jɔlɔ fun paa yege ŋga na Kirisi wìla jɔlɔ we.

wila Yenjele li sɔnni ki mege nga kila yinri wi na ki kala na.

¹⁷ Kiti kɔngɔ ki yaa le wagati na ni wi gbɔn, pa kiti wi yaa si keli mbe kɔn Yenjele li leele poro na gben. Na kaa pye kiti kɔngɔ ki yaa peli woro na, mbele pɛ je pee taga Yenjele li Sentanra ti na poro kɔwɔ po yaa ka pye mele? ¹⁸ Ki yen paa yege nga na Yenjele senre sewe wi yen naga yuun ma yo fɔ:

*Na kaa pye lesinmbele poro showo
po yen ma nghan,*

*lepeelee naa kapege pyefenne poro
wogo ko yaa ka pye mele†?*

¹⁹ Ki kala na, mbele pe yen na jɔlɔ ma yala Yenjele li nandanwa kala li ni, pe daga mbe koro mbaa kajenje piin mbe pe ye telege pew Dafɔ wi na, wo na wi yen senre nungba yofɔ we.

Mbaa Yenjele li simbaŋbelege ki wele

5 ¹ Legilizi* lelelele mbele pe yen ye sɔgɔwɔ, mi yen na yuun poro ni yingɔ. Mi fun mi yen legilizi lelee wa. Jɔlɔgɔ nga Kirisi* wi jɔlɔ mi yen ki sere. Mi yaa kanla tasaga ta wa gbɔgɔwɔ mba pi yaa ka naga we na pi ni. Mi yen na pe yenri na yuun fɔ: ² Yenjele li simbaŋbelege† nga ki yen ma telege ye na, yaa ki wele paa simbaala kɔnrifenne* yen. Yaga kaa ki piin ki pye fanŋga kala ye yeri. Eɛn fɔ, yaa ki piin

nayinme ni mbe yala Yenjele li nandanwa kala lo ni. Yaga kaa ki piin penjara jaga kala na, eɛn fɔ, yaa ki piin kotojenje ni. ³ Mbele Yenjele li telege ye na, yaga ka eɛn pe go na fanŋga na, eɛn fɔ, ye pye simbaŋbelege ki yege nagafenne. ⁴ Kona, na Simbaala kɔnrifenne to† wiga kaa ye naga, pa ye yaa gbɔgɔwɔ wunluwa* njala ta, na li se jɔgɔ.

⁵ Yoro lefɔnmbɔlɔ wele fun, yaa lelelele pe senre ti nuru. Ye ni fuun yaa ye ye kala yɔngɔ go sogowo ni, katugu Yenjele senre sewe wi yen naga yuun ma yo fɔ: «*Yenjele li yen na wiin mbele paa pe ye gbogo pe ni, eɛn fɔ, li yen na yinme kaan mbele pɛ pe ye tirige pe yeri†.*» ⁶ Ki kala na, ye ye ye tirige wa Yenjele li fanŋga gbɔgɔ kee ki nɔgɔ, jangɔ li ka ye yirige wagati na li tege wi ni. ⁷ Ye ye jatere legere ti ni fuun ti le li kee, katugu ye kala li yen ma gbɔgɔ li yeri.

⁸ Ye ye ye yingiwe jen ye koro yenmbele! Katugu ye winfɔ Sɔtanla wila yanri na mari paa jara gbelefo yen, lere na wi mbe ya ta mbe ka, wo wila lagajaa. ⁹ Ye yege sin wa tagawa pi ni, ye yere yaa wiin wi ni, yege jen ye yo ye sefenne mbele pe yen laga dunruya wi ni, ki jɔlɔgɔ nungba ki yen na poro fun pe taa. ¹⁰ Na yaga jɔlɔ wagati jenri ni mbe kɔ, Yenjele na li yen yinme pi ni

†4.18: Yomi 11.31.

†5.2: *Yenjele li simbaŋbelege*: Ko ki yen tagafenne wele.

†5.4: *Simbaala kɔnrifenne to*: Wo wi yen Zhezu Kirisi we.

†5.5: Yomi 3.34.

fuun fɔ, lo jate li yaa ye sin mbe ye yɔn fili, mbe yeresaga kan ye yeri, mbe fanŋga le ye ni mbe ye kan ye yere jɛŋɛ. Lo li ye yeri ye ye tasaga ta wa li gbɔgɔwɔ mbakɔ pi ni, naa yè pye nunŋba Zhezu Kirisi wi ni we. ¹¹Yawa mbe pye li woo fɔ sanga pyew! Anmiina*.

Sharaga punŋgo wogo

¹²Sefɔ Siliven† ɲa wi yen tagawa ni, wo wì pye na sagafɔ maga sɛwɛ jɛɛ ɲa wi yɔnlɔgɔ, a mùu torogo ye kan. Mùu torogo ye kan

mbe kotogo kan ye yeri mbege yo mbege filige ye kan fɔ ki yinme mba po pi yen Yenŋele li kaselege yinme we, ye koro ye mara pi na.

¹³Legilizi ɲa wi yen wa Babilɔni tara, wo ɲa Yenŋele li wɔ paa ye yen, wì ye shari. Mariki ɲa wì pye na pinambyɔ wa tagawa pi ni, wì ye shari fun. ¹⁴Yaa ye yɛɛ shari yaa keyen waa ye yɛɛ yɔlɔgɔ ndanlawa ni.

Yoro mbele fuun ye yen Kirisi wi woolo, yeyinŋge mbe pye ye ni!

†5.12: *Siliven*: Wo nunŋba wo pe maa yinri Silasi.